

**Naxçıvan Muxtar Respublikasının Fövqəladə Hallar Nazirliyinin  
Mülki müdafiə alayı haqqında**

**Ə S A S N A M Ə**

**1. ÜMUMİ MÜDDƏALAR**

1.1. Naxçıvan Muxtar Respublikasının Fövqəladə Hallar Nazirliyinin Mülki müdafiə alayı (bundan sonra - mülki müdafiə alayı) Naxçıvan Muxtar Respublikasının ərazisində (bundan sonra-ərazi) mülki müdafiə tədbirlərini yerinə yetirən, əhalinin və ərazilərin təbii və texnogen xarakterli fövqəladə hallardan qorunması ilə bağlı çevik reaksiya verilməsini, fövqəladə halların qarşısının alınması və nəticələrinin aradan qaldırılması zamanı qəzaxilasetmə və digər təxirəsalınmaz işlərin görülməsini təmin edən qurumdur.

1.2. Mülki müdafiə alayı öz fəaliyyətində Azərbaycan Respublikasının və Naxçıvan Muxtar Respublikasının konstitusiyalarını və qanunlarını, Azərbaycan Respublikası Prezidentinin və Naxçıvan Muxtar Respublikası Ali Məclisi sədrinin fərman və sərəncamlarını, Azərbaycan Respublikası Nazirlər Kabinetinin və Naxçıvan Muxtar Respublikası Nazirlər Kabinetinin qərar və sərəncamlarını, Naxçıvan Muxtar Respublikasının Fövqəladə Hallar Nazirliyi haqqında Əsasnaməni, bu Əsasnaməni və Naxçıvan Muxtar Respublikası Fövqəladə Hallar Nazirliyinin (bundan sonra - Nazirlik) əmr və göstərişlərini rəhbər tutur.

1.3. Mülki müdafiə alayının saxlanması xərcləri və fəaliyyəti Nazirlik tərəfindən təsdiq olunmuş xərc smetasına uyğun olaraq ayrılmış büdcə vəsaiti və mövcud qanunvericiliyə zidd olmayan digər mənbələr hesabına maliyyələşdirilir.

1.4. Mülki müdafiə alayı müstəqil balansla, qanunvericiliyə uyğun sərəncamında olan dövlət əmlakına, xəzinə və bank hesablarına, üzərində Azərbaycan Respublikasının Dövlət gerbinin təsviri və Nazirliyin və Mülki müdafiə alayının adı həkk olunmuş möhürə, müvafiq ştamlara və blanklara malikdir.

1.5. Mülki müdafiə alayı Naxçıvan şəhərində yerləşir.

**2. MÜLKİ MÜDAFİƏ ALAYININ FƏALİYYƏT İSTİQAMƏTLƏRİ**

2.0. Mülki müdafiə alayının fəaliyyət istiqamətləri aşağıdakılardır:

2.0.1. mülki müdafiə, əhalinin və ərazilərin fövqəladə hallardan qorunması sahəsində dövlət siyasətinin və tənzimlənməsinin işlənilib hazırlanmasında təkliflər verir və həyata keçirilməsində iştirak edir;

2.0.2. mülki müdafiə, əhalinin və ərazilərin fövqəladə hallardan qorunması sahəsində, eləcə də fövqəladə halların qarşısının alınması və nəticələrinin aradan qaldırılması üzrə Vahid Dövlət Sistemi daxilində icra hakimiyyəti və yerli özünüidarəetmə orqanlarının fəaliyyətinin əlaqələndirilməsi istiqamətində Nazirliyə təkliflər verir;

2.0.3. mülki müdafiə tədbirlərini yerinə yetirir, əhalinin və ərazilərin fövqəladə hallardan qorunması, fövqəladə halların qarşısının alınması və nəticələrinin aradan qaldırılmasında və müasir qırğın silahlarının təsirindən müdafiə edilməsində iştirak edir;

2.0.4. sülh və müharibə dövrünün fövqəladə hallarında zədələnmə ocaqlarında qəzaxilasetmə və digər təxirəsalınmaz işlərin aparılmasını, çevik reaksiya verilməsini təşkil edir və humanitar yardımların idarə olunmasında iştirak edir;

2.0.5. Mülki müdafiə alayının səlahiyyətlərinə aid edilən məsələlər üzrə nəzarət funksiyalarını həyata keçirir;

2.0.6. Mülki müdafiə alayının fəaliyyət dairəsinə aid edilən sahələrin inkişafını təmin edir;

2.0.7. Mülki müdafiə alayının qüvvə və vasitələrini sülh və müharibə dövrünün fəvqəladə hallarında fəaliyyətə hazırlanmasını təşkil edir;

2.0.8. Mülki müdafiə alayı qanunvericiliklə müəyyən edilmiş digər istiqamətlərdə də fəaliyyət göstərir.

### **3. MÜLKİ MÜDAFİƏ ALAYININ VƏZİFƏLƏRİ**

3.0. Mülki müdafiə alayı bu Əsasnamə ilə müəyyən edilmiş fəaliyyət istiqamətlərinə uyğun olaraq aşağıdakı vəzifələri yerinə yetirir:

3.0.1. aşağıda göstərilən məsələlərlə bağlı təkliflərini Nazirliyə təqdim edir:

3.0.2. mülki müdafiə planının hazırlanması və ərazidə mülki müdafiə planının həyata keçirilməsi barədə;

3.0.3. fəvqəladə halların qarşısının alınması və nəticələrinin aradan qaldırılması üçün Azərbaycan Respublikası Silahlı Qüvvələrinin və qanunvericiliklə nəzərdə tutulmuş digər silahlı birləşmələrin cəlb edilməsi ilə bağlı;

3.0.4. irimiqyaslı fəvqəladə hallarda ərazidə fəvqəladə vəziyyət elan etmək barədə;

3.0.5. fəvqəladə halların nəticələrinin aradan qaldırılması ilə bağlı illik hesabatın hazırlanması ilə bağlı;

3.0.6. mülki müdafiə tədbirlərinin təşkili və həyata keçirilməsi qaydaları ilə bağlı;

3.0.7. mülki müdafiə, əhalinin və ərazilərin fəvqəladə hallardan qorunması, xilasetmə və digər təxirəsalınmaz işlərin görülməsi ilə bağlı təlimlərin və məşqlərin hazırlanması ilə bağlı;

3.0.8. mülki müdafiə, fəvqəladə halların qarşısının alınması və nəticələrinin aradan qaldırılması sahəsində əsas tədbirlərin illik planlarının hazırlanması üçün fəaliyyət istiqamətləri ilə bağlı;

3.0.9. Mülki müdafiə alayının fəaliyyəti ilə bağlı digər normativ hüquqi aktlar barəsində təkliflərini;

3.0.10. sülh dövründə;

3.0.11. Mülki müdafiə alayının tabeliyində olan bölmələrin Naxçıvan Muxtar Respublikasının mülki müdafiə planında və Mülki müdafiə alayının səfərbərlik və döyüş hazırlığına gətirilməsi planında müəyyən edilmiş vəzifələrin yerinə yetirilməsi ilə bağlı tədbirlər görmək;

3.0.12. qəza-xilasetmə və digər təxirəsalınmaz işlərin yerinə yetirilməsi və alayın təminatı üçün nəzərdə tutulmuş silah, texnika və digər maddi-texniki vasitələri toplamaq, yerləşdirmək, saxlamaq və vaxtaşırı təzələmək;

3.0.13. fəvqəladə halların qarşısının alınmasına yönəldilmiş tədbirlərdə iştirak etmək;

3.0.14. fəvqəladə halların qarşısının alınması və nəticələrinin aradan qaldırılmasına cəlb edilən qüvvə və vasitələri hazırlamaq;

3.0.15. fəvqəladə halların baş verdiyi zonalarda, eləcə də həmin zonalara hərəkət marşrutlarında radiasiya, kimyəvi və bakterioloji (bioloji) kəşfiyyat aparmaq;

3.0.16. ərazidə, fəvqəladə halların dərhal məhdudlaşdırılması və nəticələrinin aradan qaldırılması üzrə qəza-xilasetmə və digər təxirəsalınmaz işləri yerinə yetirmək;

3.0.17. əhalinin sanitariya təmizlənməsi, texnika və əmlakın xüsusi təmizlənməsi, bina, qurğu və ərazilərin zərərsizləşdirilməsi işlərini yerinə yetirmək;

3.0.18. aviasiya bombaları və fuqaslarının zərərsizləşdirilməsi ilə bağlı pirotexniki işləri yerinə yetirmək;

3.0.19. iri meşə yanğınlarının məhdudlaşdırılmasında və aradan qaldırılmasında iştirak etmək;

3.0.20. fəvqəladə halların baş verdiyi zonalarda humanitar yardımların mühafizəsinin təşkilində iştirak etmək;

3.0.21. fəvqəladə hallardan ziyan çəkmiş əhalinin ərzaq, su, ilkin tələbat malları, müvəqqəti yaşayış və digər maddi vəsaitlər və xidmətlərlə təmin edilməsində, eləcə də ilk tibbi yardımın göstərilməsində iştirak etmək;

3.0.22. fəvqəladə halların baş verdiyi zonalardan əhalinin, maddi və mədəni sərvətlərin evakuasiya (təxliyyə) edilməsi tədbirlərində iştirak etmək;

3.0.23. həyat təminatı obyektlərinin fəaliyyətinin bərpa işlərində iştirak etmək.

3.0.24. müharibə dövründə:

3.0.25. xəsarət ocaqlarında, çirklənmə (zəhərlənmə) və fəlakətli subasma zonalarında, eləcə də xəsarət ocaqlarına və həmin zonalara hərəkət marşrutlarında radiasiya, kimyəvi və bakterioloji (bioloji) kəşfiyyat aparmaq;

3.0.26. xəsarət ocaqlarında, çirklənmə (zəhərlənmə) və fəlakətli subasma zonalarında qəza-xilasetmə və digər təxirəsalınmaz işləri aparmaq;

3.0.27. əhalinin sanitar təmizlənməsi, texnika və əmlakın xüsusi təmizlənməsi, bina, qurğu və ərazilərin zərərsizləşdirilməsi işlərini yerinə yetirmək;

3.0.28. mülki müdafiə qüvvələrinin xəsarət ocaqlarına, çirklənmə (zəhərlənmə) və fəlakətli subasma zonalarına yeridilməsini təmin etmək;

3.0.29. xəsarət ocaqlarından, çirklənmə (zəhərlənmə) və fəlakətli subasma zonalarından əhalinin, maddi və mədəni sərvətlərin evakuasiya (təxliyyə) edilməsi tədbirlərində iştirak etmək;

3.0.30. aviasiya bombaları və fuqaslarının zərərsizləşdirilməsi ilə bağlı pirotexniki işlərin yerinə yetirilməsində iştirak etmək;

3.0.31. həyat təminatı obyektlərinin, aerodromların, yolların, körpülərin və arxa cəbhənin digər vacib infrastrukturlarının bərpa edilməsi işlərində və ərazinin müdafiəsi ilə bağlı digər vəzifələrin yerinə yetirilməsində iştirak etmək;

3.0.32. Mülki müdafiə alayının bölmələrinin döyüş hazırlığı üzrə planlarını, tədris proqramlarını hazırlamaq və təsdiq etmək, Mülki müdafiə alayının fəaliyyəti ilə bağlı digər normativ hüquqi sənədlərin layihələrini hazırlamaq və təsdiq edilmək üçün Nazirliyə təqdim etmək;

3.0.33. fəvqəladə hallarda humanitar yardımların, o cümlədən xarici ölkələrdən alınan və xarici ölkələrə göstərilən humanitar yardımların idarə olunmasında öz səlahiyyətləri daxilində iştirak etmək;

3.0.34. Mülki müdafiə alayında xidmətin təhlükəsizliyini təmin etmək;

3.0.35. fəvqəladə halların qarşısının alınması və nəticələrinin aradan qaldırılması üzrə Vahid Dövlət Sistemi daxilində informasiya mübadiləsinin aparılmasında iştirak etmək;

3.0.36. icra hakimiyyəti və yerli özünüidarəetmə orqanlarının mülki müdafiə üzrə səfərbərlik tədbirlərinin hazırlanmasında iştirak etmək;

3.0.37. mülki müdafiə sahəsində vəzifələrin yerinə yetirilməsi ilə bağlı Azərbaycan Respublikası Silahlı Qüvvələrinin, qanunvericiliyə uyğun olaraq yaradılmış digər hərbi birləşmələrin və qurumların qarşılıqlı fəaliyyətinin əlaqələndirilməsində iştirak etmək;

3.0.38. Mülki müdafiə alayının bölmələrinin döyüş və səfərbərlik hazırlığı səviyyəsinin saxlanılmasını təmin etmək;

3.0.39. sülh və müharibə dövrünün fəvqəladə hallarında mülki müdafiə qüvvələrinin maddi-texniki və insan resurslarının səfərbər edilməsi imkanlarının cari və perspektiv planlaşdırılması barədə Nazirliyə təkliflər vermək;

3.0.40. Mülki müdafiə alayının fəaliyyət sahəsi üzrə informasiyanın toplanması və sistemləşdirilməsi məqsədilə xüsusi təyinatlı elektron informasiya sisteminin yaradılmasında iştirak etmək;

3.0.41. fəvqəladə halların qarşısının alınması və nəticələrinin aradan qaldırılmasını operativ surətdə təşkil etmək məqsədilə ərazini əhatə edən "Fəvqəladə Halların İdarə Olunmasının Coğrafi İnformasiya Sistemi"-nin (GIS) yaradılmasında iştirak etmək;

3.0.42. fəvqəladə halların nəticələrinin aradan qaldırılması məqsədilə gündəlik təyin olunan çevik əməliyyat qrupunu idarə etmək;

3.0.43. Mülki müdafiə alayında xidməti və döyüş silahının dövriyyəsinə nəzarət etmək və döyüş sursatının saxlanması qaydalarına əməl olunmasını təmin etmək;

3.0.44. müvafiq dövlət orqanları ilə birlikdə minalanmış ərazilərin minalardan təmizlənməsində iştirak etmək;

3.0.45. tabeliyində olan hərbi qulluqçuların və fəvqəladə halların nəticələrinin aradan qaldırılmasında iştirak edən digər şəxslərin həyatının icbari sığortalanması ilə bağlı tədbirlər görmək;

3.0.46. mülki müdafiə, fəvqəladə halların qarşısının alınması və nəticələrinin aradan qaldırılması sahələrində elmi tədqiqat işlərinin aparılmasında iştirak etmək;

3.0.47. beynəlxalq təcrübə nəzərə alınmaqla fəvqəladə halların nəticələrinin aradan qaldırılması sahəsində müasir texnika və texnologiyaların tətbiq edilməsi ilə bağlı tədbirlər görmək;

3.0.48. Mülki müdafiə alayına ayrılan büdcə və digər maliyyə vəsaitlərindən səmərəli istifadə olunmasını təmin etmək;

3.0.49. Mülki müdafiə alayında maddi və maliyyə vəsaitlərinin müəyyən olunmuş qaydada uçotunu təşkil etmək;

3.0.50. Mülki müdafiə alayının fəaliyyəti ilə bağlı dövlət sirlərinin və məxfilik rejiminin qorunması üçün qanunvericiliyə uyğun tədbirlər görmək;

3.0.51. Mülki müdafiə alayının ştatının, təminat normalarının və təşkilati strukturlarının təkmilləşdirilməsi ilə bağlı Nazirliyə təkliflər vermək;

3.0.52. Mülki müdafiə alayının hazırlıq vəziyyətində saxlanılmasını, gündəlik fəaliyyətinin idarə olunmasını və təyinatına görə tətbiq edilməsini təmin etmək, şəxsi heyət, habelə silah, avadanlıq və texnika ilə komplektləşdirilməsi barədə Nazirliyə təkliflər vermək;

3.0.53. Mülki müdafiə alayının struktur bölmələrinin maddi-texniki bazasının möhkəmləndirilməsi sahəsində tədbirlər görmək üçün Nazirlik qarşısında məsələ qaldırmaq;

3.0.54. ərazidə hərbi əməliyyatlar nəticəsində baş vermiş irimiqyaslı qəzalar zamanı hadisə rayonunda radioloji, kimyəvi, bioloji analizlərin aparılmasında və dəyən maddi ziyanın qiymətləndirilməsində iştirak etmək;

3.0.55. istehsal obyektlərinin, hidrotexniki qurğuların, avtomobil və dəmir yollarının, rabitə sistemlərinin və digər istehsal və sosial infrastrukturların yaradılması və fəaliyyəti zamanı fəvqəladə hadisələrin nəticələrinin maksimum azaldılmasına yönəldilmiş mühəndis-texniki tədbirlərin yerinə yetirilməsi sahəsində Nazirliyə təkliflər vermək;

3.0.56. Mülki müdafiə alayının şəxsi heyəti üçün fərdi və kollektiv müdafiə vasitələri fondunun yaradılmasına, saxlanılmasına, onların təyinatı üzrə işçilərin müdafiəsi üçün istifadə olunmasına öz səlahiyyətləri daxilində nəzarət etmək;

3.0.57. fəvqəladə halların proqnozlaşdırılması və monitorinq sisteminin yaradılması üzrə zəruri tədbirlərin həyata keçirilməsində iştirak etmək;

3.0.58. potensial təhlükəli obyektlərin yerləşdiyi ərazilərdə lokal xəbərdarlıq sisteminin yaradılması ilə bağlı təkliflər vermək;

3.0.59. Mülki müdafiə alayının fəaliyyətinin təkmilləşdirilməsi istiqamətində Nazirliyə təkliflər vermək və öz səlahiyyətləri daxilində tədbirlər görmək;

3.0.60. sərğilərin, konfransların, müxtəlif təlim və idman tədbirlərinin keçirilməsində iştirak etmək;

3.0.61. öz səlahiyyətlərini yerinə yetirərkən insan və vətəndaş hüquqları və azadlıqlarını təmin etmək;

3.0.62. Mülki müdafiə alayının fəaliyyəti ilə bağlı ərizə və şikayətlərə baxmaq və qanunvericiliklə müəyyən edilmiş qaydada tədbirlər görmək;

3.0.63. Mülki müdafiə alayının fəaliyyət istiqamətlərinə uyğun olaraq qanunvericiliklə nəzərdə tutulmuş digər vəzifələri yerinə yetirmək.

## **4. MÜLKİ MÜDAFİƏ ALAYININ HÜQUQLARI**

4.0. Mülki müdafiə alayı öz vəzifələrini yerinə yetirmək üçün aşağıdakı hüquqlara malikdir:

4.0.1. mülki müdafiə, fəvqəladə halların qarşısının alınması və nəticələrinin aradan qaldırılması ilə bağlı normativ hüquqi aktların layihələrini hazırlamaq və ya onların hazırlanmasında iştirak etmək;

4.0.2. Mülki müdafiə alayının bu Əsasnamə ilə müəyyən edilmiş fəaliyyət istiqamətlərinə uyğun struktur bölmələrini yaratmaq, yenidən təşkil və ya ləğv etmək barədə Nazirliyə təkliflər vermək;

4.0.3. sərəncamında olan maliyyə vəsaitlərini qanunvericiliklə müəyyən olunmuş qaydada idarə etmək;

4.0.4. qanunvericiliklə müəyyən edilmiş qaydada öz ehtiyacları üçün silah, sursat, rabitə vasitələri, xüsusi texnika və digər texniki vasitələrin alınması barədə Nazirliyə təkliflər vermək, onların saxlanması və mühafizəsini təmin etmək;

4.0.5. Mülki müdafiə alayının hərbi qulluqçularına qanunvericiliklə müəyyən edilmiş qaydada xidməti silah və xüsusi vasitələr vermək;

4.0.6. Mülki müdafiə alayının səlahiyyətlərinə aid olan məsələlər barədə lazım olan məlumatları və sənədləri əldə etmək üçün icra hakimiyyəti və yerli özünüidarəetmə orqanlarına, fiziki və hüquqi şəxslərə sorğu vermək və onlardan belə məlumatları (sənədləri) tələb etmək;

4.0.7. Mülki müdafiə alayının hərbi qulluqçularının, digər işçilərinin və onların ailə üzvlərinin, habelə pensiyaçıların sağlamlığının qorunması istiqamətində qanunvericiliklə müəyyən edilmiş qaydada kompleks profilaktika, müalicə, sanatoriya-kurort və digər sosial müdafiə tədbirlərinin həyata keçirilməsi barədə Nazirliyə təkliflər vermək;

4.0.8. Mülki müdafiə alayının şəxsi heyətinin ehtiyacları üçün mənzil tikintisinin aparılması, onların təmiri ilə bağlı Nazirliyə təkliflər vermək;

4.0.9. xüsusi siqnallar və rabitə vasitələri ilə təchiz edilmiş, habelə müəyyən olunmuş qaydada təsdiq edilmiş tanınma nişanı və rəngi olan xüsusi nəqliyyat vasitələrinə malik olmaq;

4.0.10. Mülki müdafiə alayının fəaliyyət dairəsinə uyğun sahələr üzrə mütəxəssislərin hazırlanması və kadrların əlavə təhsili üçün Nazirliyə təkliflər vermək;

4.0.11. Mülki müdafiə alayının fəaliyyət istiqamətlərinə uyğun olaraq qanunvericiliklə nəzərdə tutulmuş digər hüquqları həyata keçirmək.

## **5. MÜLKİ MÜDAFİƏ ALAYININ FƏALİYYƏTİNİN TƏŞKİLİ**

5.1. Mülki müdafiə alayı öz fəaliyyətini strukturuna daxil olan xidmətlər və bölmələr vasitəsilə həyata keçirir.

5.2. Mülki müdafiə alayının şəxsi heyətlə komplektləşdirilməsi qanunvericiliklə müəyyən edilmiş qaydada həyata keçirilir.

5.3. Mülki müdafiə alayının Naxçıvan Muxtar Respublikasının Ali Məclisinin sədri tərəfindən təsdiq olunmuş büdcədən maliyyələşdirilən əməkdaşlarının say həddi daxilində əməkdaşlarının sayı və ştat cədvəli, büdcə vəsaitləri üzrə xərclər və digər mənbələr hesabına gəlirlər və xərclər smetası Nazirlik tərəfindən təsdiq edilir.

5.4. Mülki müdafiə alayının hərbi qulluqçuları qanunvericiliklə müəyyən olunmuş qaydada hərbi qulluğa qəbul və vəzifəyə təyin edilir, hərbi qulluqdan və vəzifədən azad edilir.

5.5. mülki şəxslərin Mülki müdafiə alayında vəzifəyə təyin və vəzifədən azad edilməsi qanunvericiliyə uyğun olaraq Naxçıvan Muxtar Respublikasının fəvqəladə hallar naziri (bundan sonra-nazir) tərəfindən həyata keçirilir.

5.6. Mülki müdafiə alayının maliyyələşdirilməsi Naxçıvan Muxtar Respublikasının dövlət büdcəsində Nazirliyin saxlanması üçün nəzərdə tutulmuş vəsait hesabına həyata keçirilir.

5.7. Mülki müdafiə alayının hərbi qulluqçularının vəzifə və hərbi rütbəyə görə maaşlarının məbləği Naxçıvan Muxtar Respublikasının Nazirlər Kabineti tərəfindən, pul təminatının digər növlərinin ödənilməsi qaydaları isə qanunvericiliklə müəyyən edilir.

5.8. Mülki müdafiə alayında qulluq etmiş hərbi qulluqçuların və onların ailə üzvlərinin pensiya təminatı qanunvericiliklə müəyyən edilmiş qaydada həyata keçirilir.

5.9. Mülki müdafiə alayının mülki işçilərinin əmək ödənişi Azərbaycan Respublikası qanunvericiliyinə uyğun olaraq həyata keçirilir.

5.10. Mülki müdafiə alayının fəaliyyətinə Mülki müdafiə alayının komandiri (bundan sonra - komandir) rəhbərlik edir.

5.11. komandir nazir tərəfindən vəzifəyə təyin və vəzifədən azad edilir.

5.12. Mülki müdafiə alayına həvalə olunmuş vəzifələrin yerinə yetirilməsi və hüquqların həyata keçirilməsinə görə komandir şəxsən məsuliyyət daşıyır.

5.13. komandirin nazir tərəfindən vəzifəyə təyin və vəzifədən azad edilən bir birinci müavinini və müavinləri vardır.

5.14. komandir:

5.14.1. Mülki müdafiə alayının fəaliyyətini təşkil edir və ona rəhbərlik edir;

5.14.2. öz müavinləri arasında vəzifə bölgüsü aparır, onların məsuliyyət dairəsini və səlahiyyətlərini müəyyən edir;

5.14.3. Mülki müdafiə alayının maliyyə-təsərrüfat fəaliyyətinə rəhbərlik edir;

5.14.4. Mülki müdafiə alayının fəaliyyət sahəsinə aid olan məsələlərlə bağlı normativ hüquqi aktların layihələrinin hazırlanmasını təşkil edir və baxılması üçün Nazirliyə təqdim edir;

5.14.5. Mülki müdafiə alayının struktur bölmələrinin yaradılması, yenidən təşkili və ləğv edilməsi barədə Nazirliyə təkliflər verir;

5.14.6. Mülki müdafiə alayının fəaliyyəti ilə bağlı öz səlahiyyətləri daxilində əmrlər və göstərişlər verir, onların icrasına nəzarəti təşkil edir;

5.14.7. qanunvericiliyə əsasən Mülki müdafiə alayının hərbi qulluqçularına ilk zabit rütbəsi və növbəti hərbi rütbələrin, o cümlədən vaxtından əvvəl və növbədən kənar hərbi rütbələrin verilməsi barədə nazir qarşısında vəsatət qaldırır;

5.14.8. qanunvericiliyə müvafiq qaydada Mülki müdafiə alayının şəxsi heyətinin attestasiyasının keçirilməsini təşkil edir;

5.14.9. Mülki müdafiə alayının hərbi qulluqçularının və mülki işçilərinin dövlət mükafatlarına təqdim olunması ilə bağlı Nazirliyə təkliflər verir;

5.14.10. Mülki müdafiə alayının səlahiyyətlərinə aid edilən məsələlər üzrə növbəti il üçün dövlət büdcəsinin layihəsində Nazirliyin saxlanması xərclərinin formalaşdırılması ilə bağlı təkliflər verir, fəaliyyəti ilə əlaqədar olaraq qanunvericiliklə müəyyən edilmiş digər mənbələr hesabına Nazirliyin büdcədən kənar vəsaitlərin yaradılmasında iştirak edir və Nazirliyin təsdiq etdiyi gəlirlər və xərclər smetasına uyğun olaraq həmin vəsaitlərdən təyinatı üzrə istifadə olunmasını təmin edir;

5.14.11. Mülki müdafiə alayının hərbi qulluqçuları və mülki işçiləri barədə qanunvericiliklə nəzərdə tutulmuş qaydada həvəsləndirmə və intizam tənbehi tədbirlərinin tətbiq edilməsi barədə Nazirliyə təqdimat verir;

5.14.12. Mülki müdafiə alayının hərbi qulluqçuları haqqında Azərbaycan Respublikası Silahlı Qüvvələrinin nizamnamələrinin müəyyən etdiyi digər hüquqları həyata keçirir.